



## **QORTI TA' L-APPELL KRIMINALI**

**ONOR. IMHALLEF  
MICHAEL MALLIA**

Seduta tas-27 ta' Lulju, 2012

Appell Kriminali Numru. 441/2010

**Il-Pulizija  
Vs  
Glenn Neil Scicluna  
Omissis u  
Roderick Stabile**

Illum 27 ta' Lulju, 2012

Il-Qorti,

Rat l-akkuza dedotta kontra l-appellant quddiem il-Qorti tal-Magistrati (Malta) bhala Qorti ta' Gudikatura Kriminali talli:

F'dawn il-Gzejjer fix-xahar ta' Marzu, 2009, u fix-xhur kemm ta' qabel u kemm ta' wara:

Irrendew ruhhom komplici billi kkorrompew lill-Kuntistabbli (PC) nru: 699 Kenneth Sevasta, ufficjal pubbliku jew impjegat pubbliku u dan in konnessjoni ma kariga jew impjieg tieghu fil-Korp tal-Pulizija ta' Malta, billi offrew xi rigali jew weghda jew offerta ta' xi rigal fi flus jew f'utli iehor, jew ta' xi vantagg iehor lil PC699 Kenneth Sevasta, li ghalih huwa ma kellux jedd, b'dan li l-iskop talhlas, jew

## Kopja Informali ta' Sentenza

wiegħda jew tal-offerta kien sabiex l-istess PC699 Kenneth Sevasta jonqos li jagħmel dak li kien fiddmir tiegħu li jagħmel u b'dan ukoll illi barra milli l-istess PC699 Kenneth Sevasta accetta l-hlas, il-wiegħda jew l-offerta fil-fatt naqas li jagħmel dak li kien fid-dmir li jagħmel.

F'Malta assocjaw ruħhom ma xi persuna jew persuni f'Malta jew barra minn Malta bil-ghan li jgħamlu delitt f'Malta li għaliya hemm piena ta' prigunerija.

Aktar talli Glen Neil Scicluna, omissis u Roderick Stabile saru recidivi b'diversi sentenzi tal-Qrati ta' Malta, liema sentenzi huma definittivi u ma jistghux jigu mibdula.

Rat is-sentenza tal-Qorti tal-Magistrati (Malta) bhala Qorti ta' Gudikatura Kriminali tat-13 ta' Ottubru, 2010 fejn wara li rat l-artikolu 43, 151(c), 120(1), 48A, 49 u 50 u 17(h) tal-Kapitolu 9 tal-Ligijiet ta' Malta issib lill-imputati hatja ta' l-akkuzi migjuba fil-konfront tagħhom u tikkundannhom għal perijodu ta' tmintax-il xahar prigunerija.

Rat ir-rikors tal-appellant Glenn Neil Scicluna minnu pprezentat fit-22 ta' Ottubru, 2010 fejn talab lil din il-Qorti:

1. Thassar u tirrevoka w tannulla s-sentenza appellata fl-ismijiet premessi tat-13 ta' Ottubru tas-sena 2010 stante li hija nulla in kwantu hija nieqsa milli tghid l-artikolu ta' l-Kodici Kriminali li tagħhom dan ikun gie misjub hati w dan inter alia ai termini tal-Artikolu 382 tal-Kap 9 jew alternattivament;

2. Tirriforma l-imsemmija sentenza billi tikkonfermaha f' dik il-parti fejn sabett lill-esponent hati ta' l-akkuzi migjuba kontrih u tirrevokaha fil-parti tal-piena u minflok timponi piena alternattiva għal dik ta' prigunerija effettiva.

Rat ir-rikors tal-appellant Glenn Neil Scicluna minnu pprezentat fit-22 ta' Ottubru, 2010 fejn talab lil din il-Qorti tilqa l-appell u thassar u tirrevoka s-sentenza appellata billi tiddikjara s-sentenza appellata bhala nulla u tiddisponi

minn dan l-appell skond din id-dikjarazzjoni. Alternattivament u minghajr pregudizzju, f' kaz li dan l-appell ma jintlaqax, joghgobha tirrifirma s-sentenza appellata fil-parti tal-piena billi timponi sanzjoni aktar ekwa u gusta fic-crikostanzi.

Rat illi l-aggravji tal-appellant Glenn Neil Scicluna, huma s-segwenti w cioe':-

1. Illi s-sentenza moghtija hija nulla stante li s-sentenza hija nieqsa milli tghid l-artikolu li tieghu dan gie misjub hati w dan inter alia ai termini tal-artikolu 382 tal-Kap 9.

Illi s-sentenza fiha mankiament li jwassal ghas-sanzjoni ta' nullita ` kif dispost fl-artikolu fuq imsemmi.

Illi dan id-difett jirrisali ghal nuqqas tal-Ewwel Qorti li tiddikjara liema artikolu l-imputat instab hati, anzi tindika artikolu totalment zbaljat dak 151(c) li fil- Kodici Kriminali ma jezistix, izda jezisti artikolu 151 li jitkellem dwar harba semplici ta' kkunannat.

Illi dan in-nuqqas jammonta ghal nuqqas ta' formalita` sostanzjali li jwassal ghan-nullita` tas-sentenza appellata.

Illi l-esponent jaghamel referenza ghall-kawza l-Pulizija vs George Camilleri moghtija mill-Qorti tal-Appell Kriminali fis-16 ta' Gunju, 1995 "l-indikazzjoni zbaljata tal-artikolu tal-ligi li jikkontempla r-reat li tieghu persuna tkun giet misjuba hatja, gie dejjem ekwiprarat fil-gurisprudenza man-nuqqas ta' tali indikazzjoni ghall-finijiet tal-artikolu 382 tal-Kodici Kriminali. Dan hu nuqqas ta' formalita` sostanzjali li jgib bhala konsegwenza n-nullita` tas-sentenza appellata w is-smiegh mill-gdid fil-mertu tal-Qorti tal-Appell Kriminali fit-termini tal-artikolu 428(3) tal-imsemmi kodici."

2. Illi l-esponent jifhem li din il-Qorti dejje irriteniet li hi m' ghandiex ghal xejn b' xejn tiddisturba d-diskrezzjoni tal-Ewwel Qorti u tirrifirma l-piena sakemm ma tkunx wahda manifestament eccessiva. Dan ghaliex l-ewwel Qorti tkun

## Kopja Informali ta' Sentenza

ghexet il-process kollu u jkollha ferm aktar opportunita` li tizen il-karattru tal-akkuzat izda f' dan il-kaz il-procedura hadet biss ftit minuti, f' awla imballata b'ghadd ta' kazijiet jistennew li jinghajtu, b' gemgha ta' pulizija u avukati jistennew meta jmisshom.

Illi umilment l-esponent ihoss li l-Onorabbli Qorti ma kienetx f' pozizzjoni biex tifhem u tizen l-ahjar piena adattata skond il-kaz.

Illi l-aggravju dwar il-piena, huwa car u manifest:

Fl-ewwel lok jigi sollevat li:

a. Illi l-esponent Glen Neil Scicluna meta baghtu ghalih il-pulizija tahom l-informazzjoni kollha li riedu u rilaxxa stqarrija mill-ewwel.

b. Illi meta l-pulizija resqitu l-Qorti l-esponent ammetta mill-ewwel.

c. Illi l-esponent se jaghti x-xhieda tighu fi proceduri li ttiehdu kontra l-ufficjal pubbliku involut.

d. Illi l-fedina penali teighu hi netta hlief ghal kaz wiehed fejn ammetta li kiser ir-regolament marbuta mal-kacca u dakinhar kien ikkundannat multa ta' Lm150 u l-konfiska tal-arma.

e. Illi l-esponent ghandu impjeg ma' kumpanija ta' reputazzjoni u huwa persuna tal-familja li mid-dar ghax-xoghol u mix-xoghol ghad-dar. L-uniku delizzju li kellhu hu dak tal-kacca li kien ilu jaghmel dan sa minn meta kellu tlettax il-sena u kien joqghod l-Awstralja fejn kellu l-Junior's permit.

f. Illi s-Supretendent tal-Pulizija Mario Spiteri stess qal lill-Qorti li Glen Neil Scicluna kkopera hafna mal-pulizija u mill-ewwel, u li kienu se jirimettu ruhhom ghad-decizjoni tal-Qorti. Mhux normali li l-pulizija taghmel dan.

g. Illi l-Pulizija stess x'hin inqar is-sentenza kienu sorprizi ghall-ahhar bid-decizjoni tal-Qorti.

Illi l-Onorabbli Qorti ma qisetx ic-cirkustanzi partikolari tal-kaz fejn hemm cirkostanzi specjali anke jekk wiehed ma jsejhlhomx eccezzjonali fejn kellha ghazliet ohra quddiemha barra dik ta' piena karcerarja.

Illi l-Qorti lanqas biss ikkunsidrat l-Artikolu 21 tal-Kap 9 u lanqas l-Artikoli 7 u l-11 tal-Kap 446 tal-Ligijiet ta' Malta. Il-Qorti kellha l-ghazla li persuna tissospeniha, kellha l-Probation, kellha is-servizz fil-komunita, kellha l-multa, kellha l-liberazzjoni taht kundizzjoni. Il-Qorti ma nterpretatx sewwa d-dikjarazzjoni tal-ufficjal prosekutur li qatt ma ried piena karcerarja effettiva tant li halla f'idejn il-Qorti biex tiddeciedi fis-serenita`.

Illi l-esponent jifhem li l-Qorti jista` jkun li kellha diffikulta biex tuza d-dispozizzjoni tal-artikolu 28A tal-Kodici Kriminali izda lanqas biss ikkunsidratu kif jidher mill-artikoli kkwotati fis-sentenza.

Illi l-ligi f' dan ir-rigward veru li hi carissima u inekwivoka. U dan l-esponent ghamlu car fis-sottomissjonijiet tieghu izda hawn wiehed irid ifakkar x' jghid l-artikolu 52 fejn jghid li "ghall-finijiet tad-disposizzjonijiet ta' l-artikoli ta' qabel ta' dan it-Titolu, fil-kundanni dwar delitti ohra, ma jitqisux il-kundanni moghtija ghal delitti maghmuli b' nuqqas ta' hsiesb jew bi traskuragni, jew b' nuqqas ta' hila f'sengha jew professjoni, jew minhabba nuqqas ta' hars ta' regolamenti, u vice versa."

Illi l-esponent Glen Neil Scicluna meta mmetta dak li ngab kontrib fl-4 ta' Lulju, 2007 fis-seduta tal-ALE huwa

Kopja Informali ta' Sentenza

ammetta biss dak li kien marbut mal-AL79/2006 fejn il-pulizija stess fl-akkuza tghid li kiser dawn ir-regolamenti.

Illi umilment l-esponent ihoss li ghalkemm ammetta l-akkuza tar-ricediva l-Pulizija ma kellix tadebitat b'ricediva dwar sentenza li nstab hati ta' ksur ta' regolamenti.

Illi eja ghall-argument nghidu li l-Onorabbli Qorti kienet prekluzza milli tapplika l-provvediment tas-sentenza sospiza, zgur li ma kienetx prekluzza milli tapplika xi provvediment taht il-Kap 446 tal-Ligijiet ta' Malta. Il-Qorti injorat ghal kollox is-sentenza esebita fl-atti Il-Pulizija (Spt. I. Abdilla) vs Josef Abela moghtija minn din l-Onorabbli Qorti diversament preseduta fis-17 ta' Settembru 2008 fejn ghalkemm affermat il-prekluzjoni tas-sentenza sospiza provdiet biex tapplika wiehed mill-provvedimenti tal-Kap 446 tal-Ligijiet ta' Malta.

Illi hawn ghandna kaz tista` tqisu bhala ta' first offender u ghandha tithallielu tieqa ghall-futur, a window of opportunity. Kif spjega David Thomas fil-ktieb tieghu Principles of Sentencing (Heinemann, London, 1979):

“The Probation order is clearly the most important individualized measure available to a sentence. It is not limited to any one group of offenders; as the discussion in chapter one illustrates, probation is used to deal with recidivists of mature age as well as the young and those of good character” (p.236).

Illi Glenn Neil Scicluna ammetta l-akkuzi migjuba kontrih minnufih u ghalhell l-Archbold jikkwota l-Guideline: Reduction in Sentence for a Guilty Plea [22-102] u fl-artikolu 2 jinghad li:

“The key principle is that the purpose of giving a reduction is to recognise the benefits that come from a guilty plea not only for those directly involved in the case in question but also enabling Court more quickly to deal with other outstanding cases.”

Fit-tieni lok minghajr pregudizzju ghal dak sollevat:

Illi l-Qorti lanqas imxiet ma dak li ddikjarat hi stess fis-sentenza fejn qeghda tikkontradixxi ruha meta tiddikjara li ser 'tghaddi sabiex tinfliggi l-minimum tal-piena imposta ghal dawn it-tip ta' reati'. Il-minimum ghal dak li jipprovdi l-artikolu 115 (c) hu "minn sena sa". Ghalhekk zgur li piena ma kelliex tkun dik ta' tmintax il-xahar imma ta' sena jekk timxi mad-dikjarazzjoni taghha stess.

Rat illi l-aggravji tal-appellant Roderick Stabile, huma s-segwenti w cioe':-

1. Illi preliminarjament l-esponent bir-rispett jirrileva illi l-verbal tat-13 ta'Ottubru, 2010 jirrendi dawn l-atti bhala nulli bil-konsegwenza li dan ikollu fuq is-sentenza ta' l-ewwel Onorabbli Qorti.

Filwaqt li l-proceduri bdew bhala Istrutturja (wara l-prezentat tac-citazzjoni fit-18 ta' Awissu, 2010) il-verbal kif ukoll is-sentenza juru li l-Qorti kienet wahda ta' Gudikatura Kriminali. Veru li malli mputat, f'dak l-istadju jammetti ghall-imputazzjonijiet, il-Qorti tikkostitwixxi ruhha f'wahda ta' gudiktura Kriminali, izda f'dan il-kaz tirrizulta komplikazzjoni procedurali li ggib in-nullita` ta' l-atti.

Jigi osservat bir-rispett illi, malli l-prosekuzzjoni talbet is-separazzjoni tal-gudizzju fil-konfront ta' Glen Neil Scicluna u l-esponent, u l-Qorti laqghet tali talba, l-atti kellhom jitkomplew fil-konfront taghhom biss. Gara izda li l-verbal qed juri li l-istess atti tkomplew fil-konfront tal-imputat Eric Scicluna, li ineffetti ma kienx ammetta, instemghu il-provi u l-Qorti ddikjara inter alia (dejjem fl-istess verbal) li kien hemm provi bizzejjed prima facie biex l-imsemmi Eric Scicluna jitqiegħed taht att t' akkuza. Dan setghet taghmlu biss Qorti Istrutturja u mhux Qorti ta' Gudikatura Kriminali.

Dan l-istat ta' fatt igib bhala domanda jekk in effetti l-ewwel Onorabbli Qorti kienetx ikkostitwiet ruhha f'Qorti ta' Gudikatura Kriminali jew le, la darba hemm dikjarazzjoni dwar il-prima facie riferibbilment ghall-'imputati' li

ghandhom 'jitqieghdu' taht att ta' akkuza – ara l-verbal imsemmi.

Ghaldaqstant fic-cirkostanzi, umilment u bir-rispett lejn l-Ewwel Onorabbli Qorti, l-esponent jirrileva illi dak li sehħ igib bhala konsegwenza n-nullita` tas-sentenza appellata;

2. Illi minghajr pregudizzju għall-premess l-esponent umilment jirrileva illi fis-sentenza irid jissemma l-artikolu tal-ligi li jikkontempla r-reat. Fil-kaz odjern, jissemma l-artikolu 151(c) tal-Kap9. Ir-reat ikkontemplat f'tali artikolu ma hux rifless fil-qari tal-akkuzi bil-gurament mill-ufficjali prosekuturi u konsegwentement dan igib mieghu in-nullita` tas-sentenza appellata;

3. Illi minghajr pregudizzju għal-premess jinghad bir-rispett, in tema ta' piena, li fil-kaz odjern ma kienx applikabbli l-artikolu 50, minkejja li l-esponet ammetta u allura tqies bhala recidiv fit-termini tal-artikolu 49 tal-Kap 9. Dan il-fatt procedurali jinfluwixxi fuq is-sanzjoni applikabbli bil-konsegwenza li ma jigux eskluzi sanzjonijiet ohra diversi (bhal per ezempju l-multa, jew is-sentenza sospiza, jew dawk ikkontemplati taht il-Kap 446). F'dan il-kuntest l-esponent umilment ihoss li ghandu jkun hemm bdil fis-sanzjoni nflitta;

4. Illi minghajr pregudizzju għall-premess l-esponent umilment jirrileva li s-sanzjoni tal-prigunerija effettiva hija wahda eccessiva tenut kont tac-cirkostanzi kollha ta' dan il-kaz. L-esponet jammetti li zbalja u kienet in-namra zejda fid-delizzju li gabitu fhiex gabitu. L-esponent kien ta' ghajnuna għall-pulizija fl-investigazzjonijiet u probabbilment ukoll ser ikun xhud ewlieni tal-prosekuzjoni f'kawzi ohra konnessi. L-esponent ammetta fl-aktar stadju bikri tal-proceduri. L-esponent genwinament iddispjaciħ tal-akkadut. Qatt ma stenna li hu, bhala persuna ta' certu livell ta' edukazzjoni u li hu kkwalfikat bhala mechanical engineer, kien ser isib ruhu f'sitwazzjoni tant baxxa f'hajtu.



Kopja Informali ta' Sentenza

L-esponent jixtieq li jinghata opportunita` li ma jgharraqx il-futur tieghu.

Illi ghall-finijiet ta' dan l-aggravju jistghu ikunu ta' ghajnuna sostanzjali, iz-zewg ufficjali prosekuturi. L-informazzjon li jistghu jaghtu tghin sabiex tkun tista` tigi kkalibrata sanzjoni aktar ekwa. L-esponent umilment jirrizerva li jaghmel it-talbiet idonei fil-parametri tal-ligi sabiex iressaq dawk il-provi in sostenn ta' dan l-aggravju.

Ic-cirkostanzi tal-kaz odjern u tal-esponent huma tali li bir-rispett ghandhom jattiraw temperament t'tali sanzjoni. L-esponent, f'dan il-kuntest, jirriserva li jissottometti ulterjorment waqt is-smiegh ta' dan l-umli appell.

Rat il-fedina penali aggornata ta' l-appellanti.

Ikkunsidrat :

Permezz ta' verbal tas-26 ta' April, 2012 il-Qorti halliet il-kawza ghas-sentenza dwar l-ewwel aggravju tal-appellant Glen Neil Scicluna.

L-aggravju jikkoncerna n-nullita` tas-sentenza peress li din ma tikkonformax mad-dispost tal-artikolu 382 tal-Kap. 9, fis-sens illi meta l-Ewwel Qorti ddikjarat liema artikoli l-imputat instab hati indikat artikolu 151(c) li fil-Kodici Kriminali ma jezistix u ghalhekk argumenta illi dan jammonta ghan-nuqqas ta' formalita` sostanzjali li jwassal ghan-nullita` tas-sentenza appellata.

Ikkunsidrat :

Huwa minnu illi l-artikolu 151(c) ma jezistix fil-Kodici Kriminali. Jezisti pero` l-artikolu 151 li jitkellem dwar harba semplici ta' kundannat. Dana m'ghandu x'jaqsam xejn mal-meritu ta' din il-kawza. Huwa minnu illi l-kawza fl-ismijiet Il-Pulizija vs George Camilleri deciza mill-Qorti tal-Appell Kriminali fis-16 ta' Gunju, 1995 qalet :

Kopja Informali ta' Sentenza

*« L-indikazzjoni zbaljata ta' l-artikolu tal-ligi li jikkontempla r-reat li tieghu persuna tkun giet misjuba hatja, gie dejjem ekwiparat fil-gurisprudenza man-nuqqas ta' tali indikazzjoni ghall-finijiet tal-artikolu 382 tal-Kodici Kriminali..... »*

Din il-Qorti jidhrilha illi dan l-insenjament ma jistax japplika ghal dan il-kaz.

Huwa ovvju li l-artikolu 151(c) tnizzel fis-sentenza bi zball peress illi kif inghad dana m'ghandu x'jaqsam xejn mal-meritu tar-reat illi tieghu l-appellant qed jinstab hati.

Fil-fatt il-kawza fuq imsemmija tghid illi l-izball ghandu jkun fl-artikolu tal-ligi li jikkontempla r-reat li tieghu persuna tkun misjuba hatja.

Ma hemm xejn zball f'dan is-sens.

L-artikoli tal-ligi kkwotati mill-Ewwel Qorti li jirreferu ghal reat li tieghu l-appellant kien gie misjub hati huma kollha korretti u jissodisfaw id-dispost tal-artikolu 382 tal-Kodici Kriminali.

Billi l-Qorti indikat artikolu tal-ligi bi zball, f'kuntest ta' artikoli ohrajn li huma kollha korretti ma jfissirx illi b'daqshekk dan ghandu jwassal ghan-nullita` tas-sentenza.

L-appellant kien jaf sew ghal x'hix gie misjub hati, tant illi l-aggravji l-ohra tieghu huma kollha bbazati fuq il-meritu u fuq il-piena, dana dejjem skond l-artikoli l-ohra li kkwotat il-Qorti li tagghom sabitu hati.

Ghalhekk il-Qorti ma tarax kif dan l-izball jista` jwassal ghal nullita` tas-sentenza.

Il-Qorti ghalhekk taqta` u tiddeciedi illi tichad l-ewwel aggravju tal-appellant Glen Neil Scicluna u tordna l-prosegwiment tal-kawza.

Kopja Informali ta' Sentenza

**< Sentenza In Parte >**

-----TMIEM-----